



ആകാശവാണി, തിരുവനന്തപുരം  
പ്രാദേശിക വാർത്തകൾ

TIME: 12.30 PM

DATE: 12.02.2025

പ്രധാനവാർത്തകൾ

1. ഫ്രാൻസിലെ മാർസേയിലെ ഇന്ത്യൻ കോൺസുലേറ്റിന്റെ ഉദ്ഘാടനം പ്രധാനമന്ത്രി നരേന്ദ്രമോദി ഇന്ന് നിർവഹിക്കും.
2. സംസ്ഥാനത്ത് പോലീസ് പരാജയമാണെന്ന വിഷയം സഭ നിർത്തിവെച്ച് ചർച്ച ചെയ്യണമെന്ന ഉപക്ഷേപം തള്ളി സ്പീക്കർ : പ്രതിപക്ഷം നിയമസഭയിൽ നിന്നിറങ്ങിപ്പോയി.
3. ബജറ്റിൽ പ്രഖ്യാപിച്ച കെ-ഹോം പദ്ധതി സംസ്ഥാനത്തെ വിനോദസഞ്ചാര മേഖലയ്ക്ക് ഉണർവ്വേകുമെന്ന് മന്ത്രി പി.എ മുഹമ്മദ് റിയാസ്.
4. അരലക്ഷം മുൻഗണനാ റേഷൻ കാർഡുകളുടെ വിതരണോദ്ഘാടനം മുഖ്യമന്ത്രി പിണറായി വിജയൻ ഇന്ന് തിരുവനന്തപുരത്ത് നിർവഹിക്കും.
5. വയനാട്ടിൽ കാട്ടാന ആക്രമണത്തിൽ യുവാവ് കൊല്ലപ്പെട്ടു : സംസ്ഥാനത്തെ വന്യജീവി ആക്രമണം ചർച്ച ചെയ്യാൻ ഇന്ന് ഉന്നതതല യോഗം.

\*\*\*\*\*

---

## പ്രധാനമന്ത്രി - സന്ദർശനം

ദ്വിരാഷ്ട്ര സന്ദർശനം തുടരുന്ന പ്രധാനമന്ത്രി നരേന്ദ്രമോദി ഇന്ന് ഫ്രാൻസിലെ മാർസേയിൽ ആദ്യ ഇന്ത്യൻ കോൺസുലേറ്റിന്റെ ഉദ്ഘാടനം നിർവഹിക്കും. മാർസേയിൽ വിവിധ പരിപാടികളിലും ശ്രീ മോദി ഫ്രഞ്ച് പ്രസിഡന്റിനൊപ്പം പങ്കെടുക്കും. ഇന്നലെ ഇരുവരും പാരീസിൽ 14-ാമത് ഇന്ത്യ-ഫ്രാൻസ് സി ഇ ഒ ഫോറത്തെ അഭിസംബോധന ചെയ്തു. ഫ്രാൻസ് സന്ദർശനം പൂർത്തിയാക്കിയ ശേഷം പ്രധാനമന്ത്രി ഇന്ന് യു.എസിലേക്ക് യാത്ര തിരിക്കും. .

\*\*\*\*\*

## നിയമസഭ - വാക്ട്രെട്ട്(ഇൻട്രോ)

നിയമസഭയിൽ ബജറ്റിൻ മേലുള്ള പൊതു ചർച്ചയ്ക്ക് ധനമന്ത്രി കെ.എൻ ബാലഗോപാൽ ഇന്ന് മറുപടി നൽകും. അതിനിടെ, പാലക്കാട് ഇരട്ട കൊലപാതകം ഉൾപ്പെടെ സംസ്ഥാനത്ത് കുറ്റകൃത്യങ്ങൾ തടയുന്നതിൽ പോലീസ് പരാജയപ്പെടുന്ന വിഷയം സഭ നിർത്തിവെച്ച് ചർച്ച ചെയ്യണമെന്ന ഉപക്ഷേപം സ്പീക്കർ തള്ളിയതിൽ പ്രതിഷേധിച്ച് പ്രതിപക്ഷം സഭയിൽ നിന്ന് ഇറങ്ങിപ്പോയി. പ്രതിപക്ഷത്ത് നിന്ന് എൻ. ഷംസുദ്ദീൻ ആണ് ഉപക്ഷേപത്തിന് നോട്ടീസ് നൽകിയത്. പോലീസിന്റെ വീഴ്ചകൾ തടയാൻ സർക്കാരിന് സാധിക്കുന്നില്ലെന്ന് അദ്ദേഹം ആരോപിച്ചു. ക്രിമിനൽ ബന്ധമുള്ള പോലീസുകാർ സംസ്ഥാനത്ത് കൂടി വരുന്നതായി പ്രതിപക്ഷ നേതാവ് വി. ഡി. സതീശനും പറഞ്ഞു. പോലീസിന് വീഴ്ച പറ്റിയ സന്ദർഭങ്ങളിൽ സർക്കാർ കർശന നടപടി സ്വീകരിച്ചിട്ടുണ്ടെന്ന് മുഖ്യമന്ത്രി മറുപടി നൽകി. തെറ്റിനെ ന്യായീകരിക്കുന്നില്ലെന്നും പോലീസ് സേനയെ മുഴുവൻ കുറ്റപ്പെടുത്തുന്നത് ശരിയല്ലെന്നും മുഖ്യമന്ത്രി പറഞ്ഞു.

( വോയിസ്...)

---

മുഖ്യമന്ത്രിയുടെ മറുപടിയുടെ അടിസ്ഥാനത്തിൽ സ്പീക്കർ ഉപക്ഷേപത്തിന് അനുമതി നിഷേധിക്കുകയായിരുന്നു.

\*\*\*\*\*

**നിയമസഭ - വി ശിവൻകുട്ടി**

സംസ്ഥാനത്തെ നിലവിലെ സാമ്പത്തിക സ്ഥിതി കണക്കിലെടുത്ത് ക്ഷേമനിധി ബോർഡ് അംഗങ്ങളുടെ പെൻഷൻ ഉൾപ്പെടെയുള്ള ആനുകൂല്യങ്ങൾ ഉടൻ വർദ്ധിപ്പിക്കാൻ സാധിക്കില്ലെന്ന് മന്ത്രി വി. ശിവൻകുട്ടി. എല്ലാ ബോർഡുകളെയും ഒരു കൂടക്കീഴിൽ കൊണ്ടുവരാൻ നടപ്പാക്കിയ എ. ഐ. ഐ. എസ് സംവിധാനത്തിലൂടെ അംഗത്വം പുതുക്കാൻ ഉള്ള നടപടി പുരോഗമിക്കുകയാണെന്നും മന്ത്രി നിയമസഭയിൽ വ്യക്തമാക്കി.

\*\*\*\*\*

**നിയമസഭ - മുഹമ്മദ് റിയാസ് (ഇൻട്രോ)**

ബജറ്റിൽ പ്രഖ്യാപിച്ച കെ ഹോം പദ്ധതി സംസ്ഥാനത്തെ വിനോദസഞ്ചാര മേഖലയ്ക്ക് ഉണർവ്വേകുമെന്ന് മന്ത്രി പി.എ മുഹമ്മദ് റിയാസ്. ആദ്യ ഘട്ടം കുമരകം, ഫോർട്ടുകൊച്ചി, കോവളം, മൂന്നാർ എന്നിവിടങ്ങളിൽ നടപ്പാക്കുമെന്ന് മന്ത്രി പറഞ്ഞു.

(വോയിസ്...)

ഡാമുകൾ കേന്ദ്രീകരിച്ച് സീ-പ്ലെയിൻ പദ്ധതി നടപ്പാക്കുന്നത് ഗുണം ചെയ്യുമെന്നും സഞ്ചാരികളുടെ ഇൻഷുറൻസ് പരിരക്ഷ നിലവിൽ ഹെലികോപ്റ്റർ സേവന ദാതാക്കളുടെ പരിധിയിൽ ആണെന്നും മന്ത്രി മുഹമ്മദ് റിയാസ് വ്യക്തമാക്കി.

\*\*\*\*\*

---

## നിയമസഭ - ശ്രദ്ധക്ഷണിക്കൽ

കോഴിക്കോട് വിമാനത്താവള വികസനത്തിനായി 436 ഏക്കർ ഭൂമി ഏറ്റെടുക്കുന്നതിനുള്ള മാസ്റ്റർ പ്ലാൻ തയ്യാറായിട്ടുണ്ടെന്ന് മുഖ്യമന്ത്രി നിയമസഭയെ അറിയിച്ചു. ഭൂമി ഏറ്റെടുക്കലിൽ തുടർനടപടി സ്വീകരിക്കുന്നതിന് എയർപോർട്ട് ഡയറക്ടർക്ക് കത്ത് നൽകിയതായും മുഖ്യമന്ത്രി വ്യക്തമാക്കി.

\*\*\*\*\*

## നിയമസഭ - എ കെ ശശീന്ദ്രൻ

വന്യജീവി ആക്രമണം രൂക്ഷമാകുന്ന സാഹചര്യത്തിൽ അടിയന്തരമായി കർമ്മ പദ്ധതി രൂപീകരിക്കുമെന്ന് വനം മന്ത്രി എ.കെ.ശശീന്ദ്രൻ നിയമസഭയെ അറിയിച്ചു. തദ്ദേശ സ്വയംഭരണ സ്ഥാപനങ്ങളുടെയും ജനങ്ങളുടെയും സഹകരണത്തോടെ പ്രവർത്തനം ഉൾജ്ജിതമാക്കുമെന്നും എ.പ്രഭാകരൻറെ സബ്മിഷൻ മന്ത്രി മറുപടി നൽകി. അതേസമയം കേരളത്തിലെ വന്യജീവി ആക്രമണം സംബന്ധിച്ച് ഇന്ന് വനംവകുപ്പ് ആസ്ഥാനത്ത് ഉന്നതതല യോഗം ചേരും.

\*\*\*\*\*

## കാട്ടാന ആക്രമണം-മരണം

വയനാട്ടിൽ വീണ്ടും കാട്ടാന ആക്രമണം. അടുമല വാഗമരത്തിന് സമീപം കാട്ടാനയുടെ ആക്രമണത്തിൽ ആദിവാസി യുവാവ് കൊല്ലപ്പെട്ടു. എറാട്ടുകുണ്ട് ഉന്നതിയിൽ കറുപ്പൻ്റെ മകൻ ബാലനാണ് മരിച്ചത്.

\*\*\*\*\*

## മുൻഗണനാ റേഷൻ കാർഡ്

സംസ്ഥാനത്തെ 50,000 മുൻഗണനാ റേഷൻ കാർഡുകളുടെ വിതരണോദ്ഘാടനം മുഖ്യമന്ത്രി പിണറായി വിജയൻ ഇന്ന്

---

തിരുവനന്തപുരത്ത് നിർവഹിക്കും. 63,861 അപേക്ഷകരിൽ ആദ്യ അമ്പതിനായിരം പേർക്കാണ് ഇപ്പോൾ മുൻഗണനാ കാർഡുകൾ നൽകുന്നതെന്ന് മന്ത്രി ജി.ആർ. അനിൽ പറഞ്ഞു. ശേഷിക്കുന്ന അപേക്ഷകർക്ക് ഒഴിവ് വരുന്ന മുറയ്ക്ക് കാർഡുകൾ വിതരണം ചെയ്യുമെന്നും മന്ത്രി അറിയിച്ചു.

\*\*\*\*\*

### ബ്രേക്ക്

ഈ വാർത്തകൾ ആകാശവാണിയിൽ നിന്ന്...  
(ബ്രേക്ക്)

\*\*\*\*\*

### വിഴിഞ്ഞം- ഡേ അറ്റ് സീ

തീര സംരക്ഷണ സേനയുടെ 49-ാമത് സ്ഥാപക ദിനത്തോടനുബന്ധിച്ച് വിഴിഞ്ഞത്ത് - കടലിൽ ഒരു ദിനം പരിപാടി സംഘടിപ്പിച്ചു. ആൻറി പൈറസി & ബോർഡിംഗ്, ഡോർണിയർ വിമാനത്തിന്റെ പരിശീലനപ്പറക്കൽ, വെടി വയ്പ്പ് തുടങ്ങിയ കോസ്റ്റ്ഗാർഡിന്റെ പ്രവർത്തനങ്ങൾ പ്രദർശിപ്പിച്ചു. കോസ്റ്റ് ഗാർഡ് വിഴിഞ്ഞം സ്റ്റേഷൻ കമാൻഡന്റ് ശ്രീകുമാർ, അസിസ്റ്റന്റ് കമാൻഡന്റ് ഗിരീഷ്കുമാർ, മാധ്യമപ്രവർത്തകർ, തുടങ്ങിയവർ പങ്കെടുത്തു.

\*\*\*\*\*

### ശബരിമല

കുംഭമാസ പുജയ്ക്കായി ശബരിമല ക്ഷേത്രം ഇന്ന് വൈകുന്നേരം അഞ്ചിന് തുറക്കും. കുംഭം ഒന്നായ നാളെ മുതൽ 17 വരെ പുജകളും അഭിഷേകവും നടക്കും. വെർച്വൽ ക്യൂ വഴിയും സ്പോട്ട്ബുക്കിംഗ് നടത്തിയും തീർത്ഥാടകർക്ക് ദർശനം നടത്താം. പമ്പയിൽ ജലനിരപ്പ് ക്രമീകരിക്കുന്നതിന് ഇന്നു മുതൽ 17 വരെ

---

കുളാർ ഡാമിൽ നിന്ന് ജലം തുറന്നു വിടുന്നതിനാൽ ജനങ്ങൾ ജാഗ്രത പാലിക്കണം.

\*\*\*\*\*

### കുളത്തുപ്പുഴ-തീപിടുത്തം

കൊല്ലം ജില്ലയിലെ കുളത്തുപ്പുഴ ഓയിൽ പാഠം ഇന്ത്യ ലിമിറ്റഡിന്റെ എണ്ണപ്പന തോട്ടത്തിൽ തീ പടർന്ന സംഭവം പുനലൂർ RDO അന്വേഷിക്കും. 75 ഏക്കറിലധികം തീ വ്യാപിച്ചതായാണ് പ്രാഥമിക വിലയിരുത്തൽ. പൂർണ്ണമായും കത്തി നശിച്ച എണ്ണപ്പനകളുടെ കണക്കെടുപ്പ് ഇന്ന് നടക്കും.

\*\*\*\*\*

### കണ്ണൂർ - കെ.എസ്.ഇ.ബി (ഇൻട്രോ)

വൈദ്യുതി വിതരണ ശൃംഖലകളുടെ നവീകരണം ലക്ഷ്യമിട്ട് കേന്ദ്ര സർക്കാരും കെ.എസ്.ഇ.ബി യും സംയുക്തമായി നടപ്പാക്കുന്ന പദ്ധതി പ്രകാരം കണ്ണൂർ നഗരത്തിൽ എട്ട് കിലോ മീറ്റർ കവചിത കേബിൾ വലിക്കുന്ന ജോലി പൂർത്തിയായി. വിശദാംശങ്ങളുമായി ആകാശവാണി കണ്ണൂർ ജില്ലാ പ്രതിനിധി കെ ഒ ശശിധരൻ

(വോയിസ്...)

\*\*\*\*\*

### ദേശീയ ഗെയിംസ്

ഉത്തരാഖണ്ഡിൽ നടക്കുന്ന 38-ാമത് ദേശീയ ഗെയിംസിൽ 56 സ്വർണ്ണവുമായി സർവീസസ് ഒന്നാം സ്ഥാനത്ത് തുടരുന്നു. മഹാരാഷ്ട്ര രണ്ടാം സ്ഥാനത്തും കർണാടക മൂന്നാം സ്ഥാനത്തുമാണ്. കേരളം പതിനൊന്നാം സ്ഥാനത്താണുള്ളത്. ഫാസ്റ്റ് ഫൈവ് നെറ്റ്ബോളിൽ കേരളം ടീം ഇന്ന് ഫൈനലിൽ കടന്നു.

\*\*\*\*\*

**റാഗിങ് - സസ്പെൻഷൻ**

കോട്ടയം ഗാന്ധിനഗർ സ്കൂൾ ഓഫ് നഴ്സിങ് കോളേജിൽ ജൂനിയർ വിദ്യാർത്ഥികളെ റാഗ് ചെയ്ത അഞ്ച് വിദ്യാർത്ഥികൾക്ക് സസ്പെൻഷൻ. ഒന്നാം വർഷ വിദ്യാർത്ഥികളെ മൂന്ന് മാസത്തോളം അതിക്രമമായി റാഗ് ചെയ്തെന്ന പരാതിയിൽ മൂന്നാം വർഷ വിദ്യാർത്ഥികൾക്കെതിരെയെന്ന് നടപടി. സംഭവത്തിൽ സീനിയർ വിദ്യാർത്ഥികളെ പൊലീസ് കസ്റ്റഡിയിലെടുത്തിരുന്നു.

\*\*\*\*\*

**മഞ്ചുവിരട്ട് -ഇടുക്കി (ഇൻട്രോ)**

ജനങ്ങൾക്ക് ആവേശമായി പരമ്പരാഗത കാർഷിക ഗ്രാമമായ വട്ടുവടയിലെ മഞ്ചുവിരട്ട് ഉത്സവം. കൃഷിയിറക്കുന്നതിന് നിലം ഒരുക്കുന്നത് മുതൽ വിളവെടുക്കുന്നത് വരെ കർഷകർക്ക് സഹായമാകുന്ന കാളകളെ ഉപയോഗിച്ച് നടത്തുന്ന ഉത്സവമാണ് മഞ്ചുവിരട്ട് എന്ന ജെല്ലിക്കെട്ട് ഉത്സവം. ആകാശവാണി ഇടുക്കി ജില്ലാ പ്രതിനിധി രതീഷ് കൃഷ്ണ തയ്യാറാക്കിയ റിപ്പോർട്ട്...

(വോയ്സ്)

\*\*\*\*\*

**ആകാശവാണി റേഡിയോ ഫെസ്റ്റ്**

ആകാശവാണി തിരുവനന്തപുരം നിലയത്തിന്റെ 75-ാംവാർഷികാഘോഷത്തിന്റെ ഭാഗമായി ലോക റേഡിയോ ദിനമായ നാളെ ആകാശവാണി റിക്രിയേഷൻ ക്ലബ്ബ് ശ്രോതാക്കളുടെ സംഗമം സംഘടിപ്പിക്കുന്നു. പുജപ്പുര ശ്രീചിത്തിര തിരുനാൾ ഓഡിറ്റോറിയത്തിൽ ഉച്ചയ്ക്ക് 1.30 ന് ആരംഭിക്കുന്ന ഓഘോഷത്തിൽ പ്രസംഗ മത്സരം, ക്വിസ്, ഗാനമേള തുടങ്ങിയ പരിപാടികളും നടക്കും.

\*\*\*\*\*

### നിശാഗന്ധി

തിരുവനന്തപുരത്ത് നിശാഗന്ധി നൃത്തോത്സവത്തിന് മറ്റുനാൾ തുടക്കമാകും. നൃത്തരംഗത്തെ സമഗ്ര സംഭാവനയ്ക്കുള്ള നിശാഗന്ധി പുരസ്കാരം പ്രശസ്ത കഥക് കലാകാരൻ പണ്ഡിറ്റ് രാജേന്ദ്ര ഗംഗാനിസ്സ് ഉദ്ഘാടനച്ചടങ്ങിൽ സമ്മാനിക്കും. ഈ മാസം 20 വരെ കനകക്കുന്നിൽ നടക്കുന്ന നൃത്തോത്സവത്തിൽ പൊതുജനങ്ങൾക്ക് പ്രവേശനം സൗജന്യമാണ്.

\*\*\*\*\*

### കാസർകോട് ഭക്ഷ്യമേള

കുടുംബശ്രീ ജില്ലാ മിഷൻ കാസർകോട്, കാഞ്ഞങ്ങാട് നഗരസഭ, നബാഡ് എന്നിവയുടെ സംയുക്താഭിമുഖ്യത്തിൽ കഫേ കുടുംബശ്രീ ഭക്ഷ്യമേളയ്ക്ക് ഇന്ന് തുടക്കം. അലാമിപ്പള്ളി പുതിയ ബസ്റ്റാൻഡ് പരിസരത്ത് ഈ മാസം 20 വരെയാണ് ഭക്ഷ്യമേള.

\*\*\*\*\*

### ഓഹരി / സ്വർണ്ണം

രാജ്യത്തെ ഓഹരി വിപണികളിൽ ഇന്നും ഇടിവ്. ബോംബെ ഓഹരി സൂചിക സെൻസെക്സ് 171 പോയിന്റ് ഇടിഞ്ഞ് 76,122 ലും ദേശീയ ഓഹരി സൂചിക നിഫ്റ്റി 29 പോയിന്റ് നഷ്ടത്തിൽ 23,048 ലും വ്യാപാരം തുടരുന്നു. സ്വർണ്ണവില കുറഞ്ഞു. പവന് 560 രൂപ കുറഞ്ഞ് 63,520 രൂപയും, ഗ്രാമിന് 7,940 രൂപയുമാണ് ഇന്നത്തെ വില.

\*\*\*\*\*